

دعوت نامہ برائے انعقادِ فلکیاتی میلہ

تاریخ:.....

محترم محترمہ.....

خوارزمی سائنس سوسائٹی کے ۱۹۹۷ء سے قائم شدہ ایک فعال سائنسی انجمن ہے۔ اس کے بنیادی مقاصد میں یہ بات شامل ہے کہ نئی نسل بالخصوص طلبہ و طلبات میں سائنسی شعور اُجاگر کیا جائے اور بین الاقوامی سطح پر رُو نما ہونے والی اہم اور انقلابی اختراعات اور ایجادات کو عوام الناس اور طلبہ تک دلچسپ انداز میں پہنچایا جائے۔ ہماری بارہ سالہ تاریخ متعدد علمی، فکری اور معلوماتی سرگرمیوں سے مزین ہے جو عوامی و علمی حلقوں میں بے حد مقبول ہوئی ہیں۔

سال ۲۰۰۹ء فلکیات کا عالمی سال قرار پایا ہے۔ علمِ فلکیات ایک بنیادی اور قدیمی سائنس ہے جس میں جدید سائنسی آلات کی مدد سے اجرامِ فلکی اور مادی زمان و مکان کی وسعتوں کا نہایت بلیغ انداز میں احاطہ کیا جاتا ہے۔ چاند، سورج، ستاروں، سیاروں اور کائنات کی وسعتوں میں بکھری کروڑوں کہکشاؤں نے زمانہ قدیم سے انسانی سوچ اور تجسس کو اپنی گرفت میں لے رکھا ہے اور اس پر طرہ یہ کہ عصرِ جدید میں انسانی فکر کے اس دائرے کا احاطہ وسیع سے وسیع تر بلکہ لامتناہی ہوتا جا رہا ہے۔

خوارزمی سائنس سوسائٹی نے جشنِ فلکیات کی اس عالمی تقریب کو شایانِ شان انداز میں منانے کا فیصلہ کیا ہے۔ سوسائٹی نے اس سلسلے میں فلکیات اور اس سے متعلقہ موضوعات پر لیکچرز، کانفرنسوں، تربیتی ورکشاپوں اور دور بینوں کی مدد سے براہِ راست فلکیاتی مشاہدات کا انتظام کیا ہے۔ سوسائٹی کی سطح پر پہلی دفعہ یہ فیصلہ کیا گیا ہے کہ ان سرگرمیوں کا دائرہ یونیورسٹیوں کے علاوہ کالج اور سکول کی سطح تک وسیع کیا جائے۔ لہذا فلکیاتی مشاہدات کے خصوصی پروگرام منتخب سکولوں اور کالجوں میں منعقد کئے جائیں گے۔ ان ”فلکیاتی میلوں“ کے دوران طاقتور دور بینوں کی مدد اور ہمارے ماہرینِ فلکیات اور زیرک اساتذہ کی نگرانی میں طلبہ و طالبات کو مختلف اجرامِ فلکی کا براہِ راست مشاہدہ کرایا جائے گا۔ کتابی مطالعے اور یعنی شہادت میں زمین آسمان کا فرق ہے۔ لہذا طلبہ و طالبات کے لیے یہ ایک نادر موقع ہوگا کہ وہ اپنی آنکھوں سے کائناتی مناظر کا مشاہدہ کر سکیں۔

اگر آپ چاہتے ہیں کہ اس نادر سرگرمی کا انعقاد آپ کے ادارے میں بھی کیا جائے تو اس خط کے ساتھ منسلک فارم پُر کر کے نیچے دیے گئے پتے پر ہمیں ارسال کریں۔ دور دراز اور ایسے اداروں کو ترجیح دی جائے گی جن میں ادارے کے اپنے اور قریبی سکولوں کے طلبہ و اساتذہ کی زیادہ سے زیادہ تعداد استفادہ کر سکے۔ سوسائٹی کی طرف سے اہل علاقہ کی شرکت کی بھی حوصلہ افزائی کی جائے تاہم یہ سربراہِ ادارہ کی صوابدید پر ہوگا۔ ان سرگرمیوں کا انعقاد صرف منتخب اداروں میں ہی کیا جائے گا اور منتخب اداروں کو کسی قسم کے اخراجات برداشت نہیں کرنے پڑیں گے۔ اس سرگرمی کا انعقاد مغرب اور عشاء کے درمیان ایسی جگہ پر کیا جائے گا جہاں اُفتق واضح نظر آئے جیسے کھلے میدان اور جہاں بجلی بھی دستیاب ہو۔ یہ مشاہدات قمری مہینے کی تیسری سے چھٹی تاریخ کے دوران کیے جاسکتے ہیں۔

اس ساری تقریب کو پایہ تکمیل تک پہنچانے کے لیے ہمیں آپ کی آمادگی، تعاون اور انتظامی مدد درکار ہے۔ ہمیں اُمید ہے کہ ہماری یہ باہمی کاوش ہمارے ہونہار طلبہ کے سائنسی ذوق کی آبیاری کر سکے گی، انہیں مستقبل میں سائنس اور انسانی فکر کی تیز رفتار سرحدوں کی شہ سواری پر مائل کر سکے گی، نیز آپ کے علاقے کے قابل ترین اساتذہ کے شوق کو بھی جلا بخش سکے گی۔

ہمیں جوابی خط ای میل یا ڈاک کے ذریعے بھیجیں یا مجھ سے فون پر رابطہ کریں۔ جواب میں اپنا ای میل یا فون نمبر ضرور درج کریں۔

خیر اندیش

پروفیسر ڈاکٹر سعادت انور صدیقی
صدر خوارزمی سائنس سوسائٹی

برائے خط و کتابت:

صدر خوارزمی سائنس سوسائٹی،

مرکز برائے سالڈ سٹیٹ فزکس، پنجاب یونیورسٹی (نیو کیمپس) لاہور۔

ای میل: saadat@khwazmi.org

فیکس: 042-9231139

فون: 042-5839387 Ext 103

موبائل: 0300-4866616

ویب سائٹ: www.khwazmi.org